



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 25-05-2024

പ്രധാനവാർത്തകൾ

1. ലോക്സഭാ തിരഞ്ഞെടുപ്പിന്റെ ആറാംഘട്ട പോളിങ് പൂരോഗമിക്കുന്നു; 11മണി വരെ 25.76 ശതമാനം പോളിങ്; ഡൽഹിയിൽ രാഷ്ട്രപതിയും ഉപരാഷ്ട്രപതിയും സമ്മതിദാന അവകാശം വിനിയോഗിച്ചു.
2. ഹയർസെക്കൻഡറി ഒന്നാംവർഷ പ്രവേശനത്തിന് ഓൺലൈൻ അപേക്ഷിക്കാനുള്ള സമയപരിധി ഇന്നുവൈകിട്ട് അവസാനിക്കും.
3. സംസ്ഥാനത്തെ സ്കൂളുകളിൽ ഇനി ഒരാഴ്ചകാലം ശുചീകരണയജ്ഞം.
4. അനധികൃതമായി ജോലിയിൽ നിന്നും വിട്ടു നിൽക്കുന്ന ആരോഗ്യ വകുപ്പ് ജീവനക്കാർ 10 ദിവസത്തിനകം വകുപ്പ് മേധാവിയുടെ മുമ്പാകെ നേരിട്ട് ഹാജരാകണമെന്ന് മന്ത്രി വീണ ജോർജ്ജ്.
5. സംസ്ഥാനത്ത് തീവ്രമഴയ്ക്ക് നേരിയ ശമനം; ഏഴ് ജില്ലകളിൽ മഞ്ഞ ജാഗ്രത; മീൻ പിടുത്തക്കാർ കടലിൽ പോകരുത്.
6. ഇന്ന് ലോകഫുട്ബോൾ ദിനം, ഐപിഎൽ ക്രിക്കറ്റ് ഫൈനലിൽ നാളെ സൺറൈസേഴ്സ് ഹൈദരാബാദും കൊൽക്കത്ത നൈറ്റ് റൈഡേഴ്സും ഏറ്റുമുട്ടും.



തിരഞ്ഞെടുപ്പ് - ആറാംഘട്ടം

ലോക്സഭാ തിരഞ്ഞെടുപ്പിലെ ആറാം ഘട്ടമായി 58 സീറ്റിലേക്ക് വോട്ടെടുപ്പ് സമാധാനപരമായി പുരോഗമിക്കുന്നു. 11 മണി വരെ 25.76 ശതമാനം പോളിങ് രേഖപ്പെടുത്തി. ബിഹാർ 23.67, ഹരിയാന 22.09, ത്യാർഖണ്ഡ് 27.80, ഡൽഹി 21.69, ഒഡീഷ 21.30, ഉത്തർപ്രദേശ് 27.06, പശ്ചിമബംഗാൾ 36.88 എന്നിങ്ങനെയാണ് വോട്ടിങ് ശതമാനം. ജമ്മു കശ്മീരിലെ അനന്തനാഗ്-രജൗരി ലോക്സഭാസീറ്റിൽ 23.11 ശതമാനമാണ് പോളിങ്. ഒഡീഷയിലെ 42 നിയമസഭാ മണ്ഡലങ്ങളിലേക്കുള്ള വോട്ടെടുപ്പും പുരോഗമിക്കുന്നു.



പ്രമുഖർ - വോട്ടെടുപ്പ്

ലോക്സഭാ തിരഞ്ഞെടുപ്പിലെ ആറാം ഘട്ടത്തിൽ ദേശീയതലസ്ഥാനമായ ഡൽഹിയിൽ രാഷ്ട്രപതി ദ്രൗപദി മുർമു, ഉപരാഷ്ട്രപതി ജഗ്ദീപ് ധൻവർ തുടങ്ങിയവർ സമ്മതിദാന അവകാശം വിനിയോഗിച്ചു. കേന്ദ്ര മന്ത്രിമാരായ എസ് ജയ്ശങ്കർ, ഹർദീപ് സിങ് പുരി, മുതിർന്ന കോൺഗ്രസ് നേതാക്കളായ സോണിയ ഗാന്ധി, രാഹുൽ ഗാന്ധി, പ്രിയങ്ക ഗാന്ധി, ഡൽഹി മുഖ്യമന്ത്രി അരവിന്ദ് കേജ്രിവാൾ തുടങ്ങിയവരും വോട്ട് രേഖപ്പെടുത്തി. കേരള ഗവർണ്ണർ ആരിഫ് മുഹമ്മദ് ഖാൻ ഹോസ്വാസ് എൻക്ലേവിലെ എംസിഡി പ്രൈമറി സ്കൂളിൽ വോട്ട് ചെയ്തു.



പ്ലസ് വൺ പ്രവേശനം

സംസ്ഥാന ഹയർസെക്കൻററി ഒന്നാം വർഷ പ്രവേശനത്തിന് അപേക്ഷിക്കാനുള്ള സമയപരിധി ഇന്നവസാനിക്കും. വൈകിട്ട് അഞ്ചുവരെ ഓൺലൈനായി അപേക്ഷ സമർപ്പിക്കാം. ഇന്നലെ വൈകുന്നേരം വരെയുള്ള കണക്ക് പ്രകാരം നാലര ലക്ഷത്തിലധികം പേർ അപേക്ഷിച്ചു. ട്രയൽ അലോട്‌മെന്റ് 29-ന്

നടക്കും. ആദ്യ അലോട്ട്മെന്റ് ജൂൺ അഞ്ചിന് നടക്കും. മെറിറ്റ് ക്വാട്ടയിൽ അപേക്ഷിച്ചവരും പട്ടികവർഗ വികസനവകുപ്പിന് കീഴിലുള്ള മോഡൽ റസിഡൻഷ്യൻ സ്കൂൾ പ്രവേശനത്തിനായി പ്രത്യേക അപേക്ഷ നൽകണം.



സ്കൂൾ ശുചീകരണം

ഒരാഴ്ചക്കാലം നീണ്ടുനിൽക്കുന്ന ശുചീകരണ പ്രവർത്തനങ്ങൾ സംസ്ഥാനത്തെ എല്ലാ സ്കൂളുകളിലും നടക്കുമെന്ന് മന്ത്രി വി.ശിവൻകുട്ടി പറഞ്ഞു. തിരുവനന്തപുരം കരമന സർക്കാർ ബോയ്സ് ഹൈസ്കൂളിൽ ശുചീകരണ പരിപാടിയിൽ മന്ത്രി വി.ശിവൻകുട്ടി പങ്കെടുത്തു. ജനകീയ പങ്കാളിത്തത്തോടേ വേണം സ്കൂളുകളിൽ ശുചീകരണം നടത്തേണ്ടത്. അതിൽ അധ്യാപകരും തൊഴിലാളികളും ജനപ്രതിനിധികളും സാംസ്കാരിക-രാഷ്ട്രീയ പ്രവർത്തകരും പങ്കാളികളാകണമെന്നും മന്ത്രി അഭ്യർത്ഥിച്ചു. അടുത്തമാസം മൂന്നിനാണ് പുതിയ അധ്യയനവർഷം ആരംഭിക്കുന്നത്.



വീണ ജോർജ്ജ്

അനധികൃതമായി ജോലിയിൽ നിന്നും വിട്ടു നിൽക്കുന്ന ആരോഗ്യ വകുപ്പ് ജീവനക്കാർ 10 ദിവസത്തിനകം വകുപ്പ് മേധാവിയുടെ മുമ്പാകെ നേരിട്ട് ഹാജരാകണമെന്ന് മന്ത്രി വീണ ജോർജ്ജ് നിർദ്ദേശിച്ചു. ഈ സമയ പരിധിക്കുള്ളിൽ സർവീസിൽ പുനഃപ്രവേശിക്കാൻ തയ്യാറാകാത്തവർക്കെതിരെ സർവ്വീസ് ചട്ടപ്രകാരമുള്ള അച്ചടക്ക നടപടികൾ സ്വീകരിക്കും. സർവീസിൽ നിന്ന് നീക്കം ചെയ്യുന്നത് അടക്കമുള്ള കർശന നടപടി സ്വീകരിക്കുമെന്നും മന്ത്രി ഫെയ്സ്ബുക്ക് കുറിപ്പിൽ വ്യക്തമാക്കി.



കണ്ണൂർ - മഞ്ഞപ്പിത്തം (ഇൻട്രോ)

കണ്ണൂർ ജില്ലയിൽ മഞ്ഞപ്പിത്തം ബാധിക്കുന്നവരുടെ എണ്ണത്തിൽ വർധന. ജാഗ്രത പാലിക്കണമെന്ന് ആരോഗ്യ വകുപ്പ്.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ ശശിധരൻ....

(വോയ്സ്)



മഴ - സംസ്ഥാനം

സംസ്ഥാനത്ത് ദിവസങ്ങളായി തുടരുന്ന തീവ്രമഴയ്ക്ക് നേരിയ ശമനം. ഇന്ന് തിരുവനന്തപുരം, കൊല്ലം, ആലപ്പുഴ, എറണാകുളം, കോഴിക്കോട്, കണ്ണൂർ, കാസർകോട് ജില്ലകളിൽ ശക്തമായ മഴയ്ക്കുള്ള മഞ്ഞജാഗ്രത പ്രഖ്യാപിച്ചിട്ടുണ്ട്. ശക്തമായ കാറ്റും മോശം കാലാവസ്ഥയും തുടരുന്നതിനാൽ കേരളതീരത്ത് മീൻപിടിക്കാൻ പോകരുതെന്ന് മുന്നറിയിപ്പുണ്ട്. തിരമാലകൾ ഉയരാൻ സാധ്യതയുള്ളതിനാൽ തീരദേശവാസികൾ ജാഗ്രത പാലിക്കണം. മലയോര മേഖലകളിൽ മണ്ണിടിച്ചിൽ, ഉരുൾപൊട്ടൽ, മലവെള്ളപ്പാച്ചിൽ എന്നിവയ്ക്ക് സാധ്യതയുള്ളതിനാൽ ജാഗ്രത തുടരണം.



പത്തനംതിട്ട (ഇൻട്രോ)

പത്തനംതിട്ട ജില്ലയിൽ ഇന്നും മഴ തുടരുന്നു. വിശദാംശങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി.എസ്.ശ്രീധർ...

(വോയ്സ്)



നല്ല വാർത്ത

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത"എല്ലാ ശനിയാഴ്ചയും വൈകുന്നേരം 6.40 ന് പ്രക്ഷേപണം ചെയ്യുന്നതാണ്. ഇന്ന് 6.30 ന്റെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാവുന്നതാണ്.



ഏഴിമല ഇന്ത്യൻ നാവിക അക്കാദമി

ഏഴിമല നാവിക അക്കാദമിയിൽ പരിശീലനം പൂർത്തിയാക്കിയ കാഡറ്റുകളുടെ പാസിംഗ് ഔട്ട് പരേഡ് രാവിലെ അക്കാദമി ഗ്രൗണ്ടിൽ നടന്നു. വ്യോമസേന മേധാവി എയർ ചീഫ് മാർഷൽ വി.ആർ ചൗധരി അഭിവാദ്യം സ്വീകരിച്ചു. 216 കാഡറ്റുകളാണ് പരിശീലനം പൂർത്തിയാക്കി പരേഡിൽ അണിനിരന്നത്. മികച്ച പ്രകടനം കാഴ്ചവെച്ചവർക്ക് എയർ ചീഫ് മാർഷൽ പുരസ്കാരങ്ങൾ സമ്മാനിച്ചു.



ലോക ഫുട്ബോൾ ദിനം (ഇൻട്രോ)

ഇന്ന് ലോക ഫുട്ബോൾ ദിനം. മേയ് ഏഴിന് ഐക്യരാഷ്ട്ര സഭ നടത്തിയ പ്രഖ്യാപനത്തിന് ശേഷമുള്ള ആദ്യ ആഘോഷമാണ് ഇന്ന് നടക്കുന്നത്.

ആകാശവാണി പ്രതിനിധി സുരേഷ് ബാബു തയ്യാറാക്കിയ റിപ്പോർട്ടിലേക്ക്..

(വോയ്സ്)



ഐ പി എൽ

ഐ പി എൽ ക്രിക്കറ്റ് ഫൈനൽ നാളെ. സൺറൈസേഴ്സ് ഹൈദരാബാദ് കോൽക്കത്ത നൈറ്റ് റൈഡേഴ്സും തമ്മിലാണ് ഫൈനൽ പോരാട്ടം. രാത്രി 7 .30 ന് ചെന്നൈയിലെ എം എ ചിദംബരം സ്റ്റേഡിയത്തിലാണ് മത്സരം. ഇന്നലെ നടന്ന രണ്ടാം ക്വാളിഫയറിൽ രാജസ്ഥാൻ റോയൽസിനെ 36 റൺസിന് പരാജയപ്പെടുത്തിയാണ് സൺറൈസേഴ്സ് ഹൈദരാബാദ് ഫൈനലിൽ പ്രവേശിച്ചത്.



അമ്പെയ്ത്ത് - സ്വർണ്ണം


ദക്ഷിണ കൊറിയയിൽ നടക്കുന്ന അമ്പെയ്ത്ത് ലോക കപ്പിൽ വനിതകളുടെ ടീം ഇനത്തിൽ ഇന്ത്യക്ക് സ്വർണ്ണം. ഇന്ത്യൻ താരങ്ങളായ ജ്യോതി സുരേഖ വെന്നം, പർണീത് കുമാർ, അതിഥി

സ്വാമി എന്നിവരടങ്ങിയ ടീം ഫൈനലിൽ തുർക്കിയെ പരാജയപ്പെടുത്തി. ഇതോടെ മുവറും ലോക കപ്പിൽ ഹാട്രിക് മെഡൽ നേട്ടം സ്വന്തമാക്കിയിരിക്കുകയാണ്.



സന്തോഷ് ശിവൻ - കാൻ പുരസ്കാരം

77-ാമത് കാൻ ചലച്ചിത്രമേളയിൽ പ്രശസ്ത ഛായാഗ്രാഹകനും സംവിധായകനുമായ സന്തോഷ് ശിവൻ ആദരം. രാജ്യാന്തര തലത്തിൽ മികച്ച ഛായാഗ്രാഹകർക്ക് നൽകുന്ന പിയർ ആഞ്ജിനോ പുരസ്കാരം അദ്ദേഹത്തിന് സമ്മാനിച്ചു. ഈ ആംഗീകാരം ലഭിക്കുന്ന ആദ്യ ഏഷ്യക്കാരനാണ് സന്തോഷ് ശിവൻ.



കോഴിക്കോട് - അപകടം

കോഴിക്കോട് കൊടുവള്ളിക്കടുത്തുള്ള മദ്രസ്സ ബസാറിൽ ബസ്സ് നിയന്ത്രണം വിട്ട് കെട്ടിടത്തിലേക്കു ഇടിച്ചു കയറി അപകടം. അഞ്ച് പേർക്ക് പരുക്കേറ്റു. ബസിലെ യാത്രക്കാരൻ സ്റ്റീപ്പർ ബെർത്തിൻറേയും കെട്ടിടത്തിൻറെ സ്റ്റാമ്പിൻറേയും ഇടയിൽ കുടുങ്ങി. ഫയർ ഫോഴ്സ് എത്തി രക്ഷപെടുത്തി.



കുറുപ്പന്തറ - അപകടം

കോട്ടയം കുറുപ്പന്തറയിൽ ഗുഗിൾ മാപ്പ് നോക്കി യാത്ര ചെയ്ത സംഘം സഞ്ചരിച്ച കാർ തോട്ടിൽ വീണു. ഹൈദരാബാദ് സ്വദേശികളായ സംഘം സഞ്ചരിച്ച കാർ ഇന്ന് പുലർച്ചെയാണ് അപകടത്തിൽപ്പെട്ടത്. യാത്രക്കാരെ പൊലീസും നാട്ടുകാരും ചേർന്ന് രക്ഷപ്പെടുത്തി.



ഹജ്ജ് - കൊച്ചി


ഈ വർഷത്തെ കൊച്ചിയിൽ നിന്നുള്ള ഹജ്ജ് ക്യാമ്പിൻറെ ഉദ്ഘാടനം ഇന്ന് വൈകിട്ട് നെടുമ്പാശ്ശേരി വിമാനത്താവളത്തിലെ ഹജ്ജ് കേന്ദ്രത്തിൽ നടക്കും. സൗദി എയർലൈൻസിൻറെ ആദ്യ

വിമാനം നാളെ ഉച്ചയ്ക്ക് 279 ഹാജിമാരുമായി ജിദ്ദയിലേക്ക് യാത്ര തിരിക്കും.



നെൽവിത്തുകൾ

ജൂണിൽ ആരംഭിക്കുന്ന വിരിപ്പ് കൃഷിക്കായി ഗുണമേന്മയുള്ള നെൽവിത്തുകൾ കൃഷിഭവനിലൂടെ വിതരണം ചെയ്യാൻ തയ്യാറെടുപ്പുകൾ പൂർത്തിയാക്കുന്നത് കൃഷിവകുപ്പ് അറിയിച്ചു. ഉമ, ജ്യോതി, മട്ടത്രിവേണി, കുഞ്ഞുകുഞ്ഞ്, മനുരത്ന എന്നീ ഇനങ്ങളാണ് വിതരണത്തിനായി ഒരുക്കിയത്.



RNU TVPM